

Politikkur viðvíkjandi áhugamálsósemjum

1. Endamálið

Hesin politikkur viðvíkjandi áhugamálsósemjum er galdandi fyri øll starvsfólk í Føroya Banka, sum veita íløgutænastur, íløguráðgeving ella annað í samband við íløgur. Hvør einstakur leiðari skal tryggja, at politikkurin, har hesin hevur týðning, er kendur og verður fylgdur.

Áhugamálsósemjur kunnu vera ímillum Føroya Banka og kundar ella innanhýsis millum kundar hjá Føroya Banka.

Endamálið við hesum politikki er at tryggja, at áhugamálsósemjur verða eyðmerktar, fyrbygðar og handfarnar rætt. Harafturat hevur Føroya Banki innanhýsis mannagongdir á hesum økinum.

Um talan er um umstøður, har tað ikki ber til at sleppa undan áhugamálsósemjum, kunnu Føroya Banki kundar um handfaringina sum heild av áhugamálsósemjunum, áðrenn avtala verður gjørd við kundar.

2. Eyðmerking av áhugamálsósemjum

Áhugamálsósemjur kunnu vera til staðar í samband við ymiskar umstøður. Tað ber ikki til at lýsa allar hesar umstøður í hesum politikki.

Um Føroya Banki hevur ein annan áhuga enn kundin í samband við eina tænastu, sum verður veitt kundinum, kann talan verða um eina áhugamálsósemju. Er áhugamálini hjá leiðsluni ella starvsfólkunum í stríð við áhugamálini hjá einum kunda, kann eisini verða talan um eina áhugamálsósemju. Sostatt er eitt nú talan um áhugamálsósemjur í hesum førum:

- Um Føroya Banki kann fáa fíggarligan vinning ella sleppa undan fíggarligum tapi fyri kundans rokning.
- Um Føroya Banki handlar fyri egna rokning samstundis sum bankin fremur ein handil vegna ein kunda.
- Um Føroya Banki hevur eitt annað áhugamál enn kundin í samband við ta tænastuna, sum bankin veitir kundinum ella verður framd vegna kundar.
- Um Føroya Banki antin hevur eina fíggarliga ella aðra orsök til at velja áhugamál hjá einum ávísam kunda ella kundabólki framum áhugamálini hjá einum øðrum kunda ella kundabólki.
- Um eitt starvsfólk hjá Føroya Banka hevur persónlig áhugamál í einum virðisbrævi, samstundis sum kundar bankans hava áhugamál í sama virðisbrævinum.
- Um Føroya Banki móttækur ella fer at móttaka eina samsýning frá øðrum enn kundinum í samband við ta tænastuna ella vøruna, sum bankin hevur veitt kundinum.

Føroya Banki skrásetir regluliga tey virksemi bankans, har ein áhugamálsósemja hevur verið ella har ein áhugamálsósemja kann koma, ið kann føra við sær munandi váða fyri kundans áhugamáli.

3. Fyribygging og handfaring av áhugamálsósemjum

Føroya Banki skal reka sítt virksemi og handfara kundarnar rættvíst.

Føroya Banki hevur mannagongdir viðvíkjandi eyðmerking av teimum umstøðum, har talan kann verða um áhugamálsósemjur. Fyri at sleppa undan hesum umstøðum, hevur Føroya Banki::

- Mannagongdir sum krevja, at starvsfólkini altíð kunnu verða varug við møguligar áhugamálsósemjur og royna at sleppa undan hesum.
- Mannagongdir í samband við handfaring av kundaupplýsingum, sum tryggja, at kundaupplýsingar ikki verða spjaddir til onnur øki í bankanum enn tey økini, har upplýsingarnir skulu viðgerast.
- Mannagongdir sum áseta, at starvsfólk bankans, sum beinleiðis røkja áhugamál bankans, ikki samstundis kunnu ráðgeva kundum bankans.
- Innanhýsis leiðreglur viðvíkjandi starvsfólkahandlum við virðisbrøvum og øðrum fíggarligum tólum, ið avmarka handilin hjá starvsfólkum.
- Innanhýsis leiðreglur sum áseta, at starvsfólk í bankanum ikki kunnu átaka sær uttanhýsis uppgávur ella störv, sum kunnu ávirka tey í samband við arbeiðið í bankanum.
- Innanhýsis frálæra av starvsfólkum, so tey eru før fyri at eyðmerkja møguligar áhugamálsósemjur og royna at sleppa undan hesum.
- Regluligt eftirlit fyri at tryggja, at hesin politikkur og tilhoyrandi mannagongdir verða yvirhildin í verki.

Deildirnar í Føroya Banka hava skyldu til at stovna, dagføra og skjalpróga mannagongdir í samband við eyðmerking, fyrbygging og handfaring av áhugamálsósemjum, og gera tey neyðugu tiltøkini fyri at tálma áhugamálsósemjum.

4. Compliance

Reglurvørður bankans (compliance officer) hevur regluligt eftirlit við, at hesin politikkur og ásetingarnar í innanhýsis mannagongdunum hesum viðvíkjandi verða fylgdar í verki.

5. Broytingar í politikkinum

Føroya Banki gjøgnumgongur árliða politikkinn viðvíkjandi áhugamálsósemjum og fremur neyðugu tillagingarnar fyri at tryggja, at politikkurin altíð er í samsvar við umstøðurnar og galdandi lóggávu. Broytingar og dagfæringar eru galdandi frá og við tí degnum, tá hesar eru almannakunngjörðar á heimasíðu bankans. Tú fært ikki serliga fráboðan, tá politikkurin viðvíkjandi áhugamálsósemjum verður broyttur ella dagfærður. Bankin mælir tær tí til regluliga at kunna teg um broytingar í politikkinum viðvíkjandi áhugamálsósemjum á heimasíðu bankans.